

గీ టు రాయి

రైలాగింది. ఇంటరుక్లాసు పెట్టెకోసం వెతుక్కుంటూ
హడావిడిగా నడుస్తున్న వాసుదేవరావుని చూసి ఓ వ్యక్తి
సంతోషంతో కేకవేశాడు.

“వాసూ!”

“రైలుపెట్టెలకేసి చూస్తూ నడుస్తున్న వాసుదేవరావు
ఈ కేకవిని ముందుకు చూసి ఆనందం పట్టలేక గట్టిగా అరి
చాడు.

“హల్లో, శేఖరం.”

ఇద్దరి కళ్ళలో కాంతులు ప్రతిఫలించాయి.

“ఎలాగైనా చాలా మారావురా శేఖరం. మూడేళ్ళ
కిందట సన్నగా, పీలగా ఉండేవాడివి. ఇప్పుడు బాగా లావ
యావు.”

“మారటం సహజమేగా, మారకపోతేనే ఆశ్చర్య
పడలి.”

“నిజమేగానీ, ఈ మూడేళ్ల నించీ బొత్తిగా అయిపు
లేకుండా పోయావేం!”

“ఏం చెయ్యను!” తీరిక ఉంటేగా, అయినా ఎక్కడ
మద్రాసు, ఎక్కడ గుంటూరు? వచ్చి పోవాలంటే కనీసం
నాలుగు రోజులైనా సెలవు పెట్టాలి. అయినా సన్నంటావు
గాని, నువ్వు మాత్రం మద్రాసు రాకూడదా యేం?”

సమాధానంగా వాసుదేవరావు చిరునవ్వు నవ్వాడు.
మందహాసంతో శేఖరం అన్నాడు:

“కొత్తకాపరం గావునులే. నీమీద తప్పుపట్టటం సమం
జసం కాదు.”

మాట మారుస్తూ వాసుదేవరావు అన్నాడు:

“రైలు ఖాళీగానే ఉందనుకొంటాను.”

“ఏదో ఉంది. కూర్చునే ప్రయాణం చేశానులే. నా
స్నేహితులు కూడా యిద్దరు ముగ్గురు ఈ రైల్లోనే వచ్చాను.
వాళ్లుండబట్టి ప్రయాణం కులాసాగా జరిగింది. స్నేహితులంటే
జాపకం వచ్చింది. మనవాళ్ళైన రెవరెలా వున్నారూ, ఏమేం
చేస్తున్నారూ?”

వాసుదేవరావు విపులంగా తమ స్నేహితుల్లో ఎవ
రెవరు ఏయే పదవుల్లో ఉన్నదీ ఏకరువుపెట్టసాగాడు. ఇంతలో
సేవనో గంటలు కొట్టారు. గంటలు విని శేఖరం ఉలిక్కి
పడ్డాడు.

“అరె, లేడీస్ కంపార్టుమెంటులో మావాళ్ళేక్కారు.

నూటల సందడిలో ఆ సంగతి మర్చిపోయాం. బోలెడంత సామానుకూడా ఉంది. త్వరగా పద.”

వాసుదేవరావు నాలిక కరుచుకున్నాడు. ఇద్దరూ హుటాహుటిగా ఆడవాళ్ళ ఇంటర్ పెట్టె దగ్గరికి వచ్చారు. అప్పటికి శేఖరం భార్య సామానంతా దింపించి, పిల్లవాణిని ఎత్తుకొని శేఖరంకోసం ఎదురుచూడ సాగింది. అతన్ని కాస్త దూరంలో చూడగానే ఆమెలో అణిగిన కోపం ఒక్కసారిగా వెకుబికింది. శేఖరం ఓ చిన్న పొరపాటుకూడా చేశాడు.

“సామాను ఏమీ మర్చిపోలేదుగదా!”

ఆవిడకి ఒళ్ళు మండింది. రైలాగగానే వచ్చి సామాను దింపించటం లేకపోగా, రైలు కదిలేవేళకి తాపీగావచ్చి ఈ తనిఖీ ఏమిటి? అతనివైపు చురచుర చూస్తూ అంది.

“ఇంకా కాసేపటి తరువాత వచ్చి తనిఖీ చెయ్యక పోయారా?”

శేఖరం తన తప్పును గ్రహించినవాడు కావటం వల్ల కిక్కురుమనకుండా సామాను లెక్క పెట్టే పనిలో నిమగ్న డయాడు. వాసుదేవరావు ముసిముసినవ్వులు నవ్వుతూ అన్నాడు:

“తప్పు నాదిలెండి.”

“చూశావా ఉమా, నా తప్పులు పంచుకునే స్నేహితుడు కావటంవల్లే వీణ్ణి అంతగా పొగుడుతూండేవాణ్ణి. అప్పుడే నీకు ఉదాహరణ దొరికింది, చూశావా?” అన్నాడు

శేఖరం. ఉమ కా స సిగుగా తల పక్కకిసిప్పి పమిట కొంగు
మెలేసింది. శేఖరం సామాన్లు లెక్కపెట్టి అన్నీ సరిగానే
ఉన్నాయని ప్రకటించి వాటిని పోర రక్తి బప్పచెప్పాడు.
సామాన్లు, వాసుదేవ రావు ఓ బండిలో; శేఖరం, ఉమా,
వాళ్ళ పిల్ల వాడూ మరో బండిలో వాసుదేవ రావు ఇంటికి
ప్రయాణ మయ్యారు."

దారి పొడుగునా వాసుదేవ రావు ప్రశంశ వినలేక
ఉమ చెవులు చిల్లులు పడ్డాయి. విసిగి అంది:

"ఏం పొగుడుతారు లెమ్మూ, ఈ నెల రోజుల
మకాంతో మొహం మొత్తుతుంది లెండి,"

ఉమ ఈ మాటలు యదాలంపంగానే అన్నా, శేఖరం
మనసు కొంచెం కష్టపడది.

"వాసు సంగతి నీ కింకా బాగా తెలియదు ఉమా."

ఉమ మాట్లాడలేదు. శేఖరం మాత్రం వాసుని పొగడ
టం మానేశాడు.

మరి కాసేపటికి వాసుదేవ రావు ఇల్లోచ్చింది శేఖరం
కుటుంబానికి మేడమీద ప్రత్యేకంగా బస వర్పాటయి వుంది.
వీళ్ళంతా వొచ్చేప్పటికి వాసుదేవ రావు భార్య వాసంతి,
కాఫీ, ఫలహారాలు మేడమీద టేబిల్ పై అమర్చి ఉంచింది.
కాఫీ, టిఫిన్ మొక్కు తీర్చుకుని రాత్రి భోజనాలకి పిలు
పొచ్చేదాకా బాతాఖానీ వేశారు స్నేహితులిద్దరూ. భోజ

నాలయింతగువారే కూడా మళ్ళీ ఒంటిగంటదాకా మాట్లాడుకుంటూనే ఉన్నారు.

గడియారం ఒంటిగంట కొట్టింతరవారే వాసుదేవరావు కిందికి వెళ్ళిపోయాడు. శేఖరం పడక గదిలోకిపోయి లైటు వేశాడు. పక్క వెతుక్కోతానికి.

“అయిందా మాట్లాడుకోటం?”

శేఖరం ఆశ్చర్యపడి అన్నాడు:

“నువ్వింకా నిద్రపోలేదా?”

“పక్క గదిలో గోడలు మారుమోగేట్టు నవ్వులూ, కేకలూ వినబడుతూంటే నిద్ర ఎలా పడుతూంది?” కొంచెం కోపంగా అంది ఉమ.

శేఖరం మాట్లాడలేదు. చిన్నగా నవ్వాడు.

“కొంపతీసి గోజూఇలాగే బాతాఖానీ వెయ్యరు గదా!”

దీనికి కూడా సమాధానం చెప్పటం అనవసరం అనుకున్నాడు, శేఖరం. సమాధానంగా మళ్ళీ చిరునవ్వు వవ్వాడు, కానీ లైటు వెలుగులో ఉమ ముఖం చిట్టించుకోవటం గమనించి అన్నాడు.

“గోజూ మాట్లాడతాని కేముంటుంది లే,”

గోజూ మాట్లాడతాని కేముందోగాని, ప్రతిగోజూ వానూ, శేఖరం ప్రొద్దున నిద్ర లేచినప్పటినుంచీ రాత్రి ఒంటి గంట, ఒక్కొక్కప్పుడు రెండు గంటలు కూడా కొట్టేదాకా ఏవేవో మాట్లాడుకుంటూనే ఉండేవాళ్లు. శేఖరం వొస్తాడని

ముందే తెలియటం వల్ల ఓ నెలరోజులు సెలవు ముందే మం
జూరు చేయించుకున్నాడు వాసు.

శేఖరం వచ్చి పది హేనురోజులు గడిచాయి. ఈ పది
హేను రోజులూ రెండు ప్రాణులు ఎంత సంతోషంగా, హాయిగా
గడిపాయో, మరో రెండు ప్రాణులు అంత విసుగ్గా, కోపంగా,
నై రాశ్యంతో గడిపాయి.

ఓ రోజు సాయంత్రం షికారు కళ్లడానికి దుస్తుల కోసం
వాసంతిని పిలిచాడు వాసుదేవరావు. ఆమె అతని పిలుపు విని
కూడా మాట్లాడకుండా కూర్చుంది. ఆమె విన లేదేమో నని
మళ్ళీ పిలిచాడు అతను. ఈసారి కూడా ఆమె పలుకలేదు,
చేతిలోని పుస్తకం పేజీ మాత్రం తిప్పింది నిర్లక్ష్యంగా. వాసు
దేవరావుకి ఆశ్చర్యం వేసింది.

“వాసంతీ.” ఆమె దగ్గరకు వెళ్ళి భుజం తట్టాడు.

“ఊం”

“బయటి కళ్ళాలి. కాస్త ఇస్త్రీ బట్టలు తెచ్చిపెట్టు.”

“బీరువాలోనే ఉన్నాయిగా.”

ఇటువంటి సమాధానం ముందెప్పుడూ విన నందువల్ల,
వాసుకి అమితాశ్చర్యం వేసింది. బహుశా చదివే పుస్తకం
బాగుండటంవల్ల తేవాలనే బదకంతో అలా అందేమో నను
కున్నాడు. అంచేత మాట్లాడకుండా బీరువా దగ్గర కెళ్ళి గుడ్డలు
తెచ్చుకున్నాడు. బయటికి వెళ్ల బోతూ మంచినీళ్ళు తాగివెడ
దామని మళ్ళీ లోపలికొచ్చి వాసంతి పుస్తకం మూసేయటం
గమనించి అడిగాడు:

“కాసిని మంచినీళ్ళియి వాసంతి.”

“లోపల బిందెలో ఉన్నాయి.” కిటికీ లోంచి చూస్తూ జవాబు చెప్పింది వాసంతి.

‘ఏదో జరిగిందనుకున్నాడు వాసుదేవరావు. నాలుగైదు రోజులనుంచీ వాసంతిలో ఏదోమార్పు కనిపెట్టాడతను. దాన్ని గురించి శ్రద్ధగా ఆలోచించలేదు. ఇదివరకు తనంతట తను ఎన్నోకబుర్లు కొట్టిపోసే వాసంతి ఈమధ్య తను మాట్లాడించినా సరికా మాట్లాడటంలేదు.

“ఏమిటి ఫిర్యాదు?”

“ఫిర్యాదులు చేయడానికి నే నెవర్నీ?”

‘వ్యవహారం ఏదో చాలాదాకా పోయింద’నుకున్నాడు వాసుదేవరావు. దగ్గిరికి వెళ్ళి “ఏమిటి వాసంతి, ఇది?” అన్నాడు.

ఆమె ఏమీ తోణకకుండా ‘ఏమీలేదు’ అంది.

“అయితే, ఇటువంటి జవాబులు చెప్పటానికి కారణం?”

“నాకు ఓపిక లేదు.”

“ఏం?”

వాసంతి జవాబు చెప్పలేదు. కాసేపటిదాకా వాసుకూడా ఏమీ మాట్లాడలేదు.

“నీ కెందుకో కోపం వచ్చినట్టుంది?”

“కోపం ఎందుకు?” అంది వాసంతి, స్పష్టంగా కోపం వచ్చినట్టు కనబరుస్తూ.

“ఎందుకనే నేనూ అడుగుతున్నాను?”

“కోపమూలేదు, ఏమీలేదూ. నాతో మాట్లాడుతూ మీ పైం పాడుచేసుకోటం ఎందుకు? మీ స్నేహితుడు కని పెట్టుకుని కూచుంటాడు మీకోసం వెళ్ళండి.”

అసలు విషయం కొద్దిగ అవగత మయింది వాసుదేవ రావుకి. ‘అదా సంగతి!’ అన్నాడు నవ్వుతూ.

వాసంతి కనుబొమలు ముడిచింది.

“వాడెన్నాళ్ళుంటాడు వాసంతి: చిన్న నాటి స్నేహితుడు. మూడేళ్ళ తరువాత కనపడ్డాడు. ఈడొళ్ళో మిగిలిఉన్న ఆ ఇల్లుకూడా అమ్మేస్తున్నాడు. ఇహముందు ఈడొరు రావాలిసిన అవసరంకూడా ఉండదు వాడికి. మళ్ళీ ఎన్నాళ్ళకో కనపడేది. ఆ ఇంటి బేరం కోసం తిరుగుతున్నాం. దాంతో బొత్తిగా పైం చాలటంలేదు. ఈ మాత్రం దానిక నువ్వింత చిన్న బుచ్చుకోడ మెందుకు?”

ఇంటి బేరంకోసం ఏమాత్రం తిరుగుతున్నారో వాసంతికి తెలుసు. పైం చాలటం లేదుట. దేనికి? తనతో మాట్లాడటానికా? ఈ ఆలోచన తట్టటంతో తే చివాలునలేచి విసురుగా లోపలికి వెళ్ళిపోయింది వాసంతి. సరైన సమాధానం ఇచ్చాననుకున్న వాసుదేవరావు దిగ్భ్రాంతుడయ్యాడు. ఈ పరిణామం వల్ల ఏమీ తోచక అతను ఓనిముషం అలాగే నిలబడ్డాడు. మరి కాసేపటికి వాసంతి ద్వారం దగ్గరకొచ్చి అంది:

“వొచ్చేటప్పుడు నాలుగు ఆస్పా వ్యాకెట్లు కొనుక్కు రండి.”

“ఊఁ” అన్నాడు అతను అప్రయత్నంగా. తన ప్రయత్నంలేకుండా తనంతట తనే ఆమె ఏదో అడగటంతో వాసుకాస కుదుట బడ్డాడు. తన జవాబుతో ఆమె సమాధాన పడదని ఊహించుకున్నాడు. కాని దురదృష్టవశాత్తూ ఆస్పృహ్య కెట అసవరం ఏమిటో అడగాలనే ఊహ అతనికి స్ఫురించలేదు, ఆసమయంలో. వాసంతికి అప్పుడప్పుడు కోపం రావటం, ఆ సమయాల్లో మాట్లాడక పోవటం మూమూలే. ఆ కోజు కూడా ఆమెకు కోపం వొచ్చినట్లు స్పష్టపడడం వల్ల మానవ్రతం తప్పదనుకున్నాడతను. గాలి దుమారంవేసే సూచనలు కనిపించి, మరుక్షణంలో అవి అదృశ్యంకావటం జరిగిందనుకోవటం వల్ల వాసుదేవరావు సంతోష స్వాంతుడై ఆ ఆనందంలో వాసంతి నూటలోని అర్థం గ్రహించలేక పోయాడు అతను ‘ఊఁ’ అని మాత్రం అనేసి బయటికి వెళ్ళిపోటం చూసి వాసంతి తల గిరుక్కున తిప్పి లోపలికి వెళ్ళిపోయింది.

షికారుగా, శేఖరం అమ్మ చూపుతున్న ఇంటి దాకా వెళ్ళారు శేఖరమూ, వాసూ. శేఖరం ఇంట్లో అద్దెకుంటున్నాయన వాళ్ళని చూసి లోపలికి పిలిచి ఆ ఇంటి అమ్మకం వ్యవహారం ఎత్తాడు. ఆ ఇంటిని కొనటానికి తను ఎరిగిన వాళ్ళు చాలామంది సిద్ధంగా ఉన్నారనీ, ఫలానా ఫలానా వాళ్ళు ఇంటిని చూసిపోయారనీ చెబుతూ శేఖరానికి లాభకరంగా ఆ వ్యవహారాన్ని ఫైసలుచెయ్యగలనని హామీ ఇచ్చాడు. ఆయనకి కృతజ్ఞత తెలియబరచి శేఖరం, వాసూ బయటి కొచ్చేసరికి బాగా చీకటిపడ్డది. ఈవ్యవహారం విషయం మాట్లాడుతూ, ఆస్పృహ్య కెట సంగతి పూర్తిగా మర్చిపోయాడు వాసు.

రాత్రి రెండింటికి పడుకోటానికి వచ్చినప్పుడు వాసంతి ఈ సంగతి ఎత్తేదాకా అసలు అతనికి ఆ విషయమే జాపకం రాలేదు.

“ఆస్పృహ వ్యాకృతులెచ్చారా?”

ఆ విషయం అడగటానికి వాసంతి అంతవరకూ అవకాశమే చిక్కలేదు. వాసంతి ప్రశ్నకు వాసుదేవరావు ఉలిక్కిపడ్డాడు. ఆమె అంతవరకూ మేలుకుని ఉండటంవల్ల ఆశ్చర్యమూ, ఆస్పృహవిషయం హఠాత్తుగా జాపకం రావటంవల్ల కాస్త జంకూ కలిగాయి అతనికి. ఆ విషయం తప్పించాలని ప్రయత్నిస్తూ అన్నాడు.

“ఇంకా నువ్వు నిద్రపోలేదా?”

“నిద్ర ఎలా పడుతుంది?”

“ఏం?”

వాసంతి జవాబు చెప్పలేదు.

“ఆస్పృహ తేలేదా?”

వాసుదేవరావు నసిగాడు.

“అవును. ఎందుకు జాపకముంటుంది?” ఎత్తిపొడుపుగా

అందామె.

“తల నొప్పిగా ఉందా?”

ఆమె జవాబు చెప్పకుండా గోడవైపుకు తల తిప్పుకుంది. వాసుదేవరావు మనసులో కాస్త చింతించాడు, జరిగిన పొరసాటుకి. అయినా బయటికి మాత్రం అతనేమీ అనలేకుండా పరిస్థితిలో మాట్లాడక పోవటమే ఉత్తమ మనుకున్నాడు.

“ఆయన ఎంత విడిచిపెట్టలేని స్నేహితుడయినా,

ఇంట్లో వాళ్ళ సంగతి కూడా కాస్త చూడొచ్చుగా” అంది కుపితస్వరంతో వాసంతి, వాసుదేవ రావు మాట్లాడకపోవటం గమనించి.

“ఆ ఇల్లు అమ్మే వ్యవహారం గొడవలోవడి మర్చిపోయాను, వాసంతి” అన్నాడతను క్షమాపణ వేడుకుంటున్నట్టు.

“నాకంటే మీకు ఆయనే ఎక్కువని తెలుస్తూనే ఉంది లెండి. ఎంత పనికిరాకపోయినా కాస్త మందులూ మాకులూ తెచ్చి పడెయ్యొచ్చుగా. అది కూడా మర్చి పోయేటంత పనికి మాలినదాన్నా నేను?” వాసంతికి కళ్ళలో నీళ్ళు తిరిగాయి. కానీ వాసుదేవ రావు అది గమనించే అవకాశం లేదు. ఈ మాటలకతనికి జాలివేయటంపోయి కొంచెం కోపం వచ్చింది.

“అనవసరంగా పోలికలు తెచ్చుకుని బాధ పడతా వెందుకు? చెబితే గ్రహించవేం ఖర్మం?” విసుగ్గా అన్నాడతను ఈ విసుక్కోటం చూసి వాసంతికి అరికాలి మంట నెత్తి కెక్కింది.

“స్నేహితుడు, స్నేహితుడు అని నెత్తి కెక్కించుకోట మేగాని, డబ్బుదగ్గిరి కొచ్చేసరికి తెలుస్తుంది స్నేహితుడి సంగతి.”

“తెలియకుండా మాట్లాడి ఏం ప్రయోజనం? ఇలా మాట్లాడినందుకు తగినాత పశ్చాత్తాప పడాలిసాస్తుంది నువ్వు.”

“ఓ వంద రూపాయలు అప్పుడగండి. ఎవరు పశ్చాత్తాప పడతారో తెలుస్తుంది..”

“వంచేమిటి, వాడిదగ్గిరుంటే ఎంతైనా ఇస్తాడు, అడిగితే. డబ్బుకి మా యిద్దరిమధ్యా విలువ లేదు.”

“కబురెందుకు? రెండు రోజుల్లో ఇస్తామని రేపు ఓ వంద రూపాయలు తీసుకురండి ఆయన దగ్గిర్నుంచి, చూద్దాం.”

వాసుదేవరావు ఇహ ఏమీ మాట్లాడలేదు. వాసంతి కూడా ఏమీ అనలేదు, మర్నాడు;

మర్నాడు పొద్దున్నే లేచి సరాసరి శేఖరం దగ్గరికెళ్ళి అడిగాడు వాసుదేవరావు.

“ఓ వందరూపాయలుంటే ఇవ్వరా శేఖరం. మళ్ళీ రెండు రోజుల్లో ఇస్తాను.”

పడకకుర్చీలో పడుకుని సిగరెట్టు పొగ తాపీగా వొదుల్తూ కేకేశాడు శేఖరం.

“ఉమా.”

ఉమ వొచ్చి తలుపుదగ్గర నుంచుంది.

“సూట్ కేస్ లో ఓ వంద రూపాయల కాగితం ఉంది. ఇలా తే.”

ఉమ తెచ్చి ఇచ్చింది. నోటందుకుని “రెండు రోజుల్లో ఇస్తా. ఇవాళ, రేపూ బ్యాంకు సెలవులు కదూ.” అన్నాడు వాసు.

“వడ్డీ మర్చిపోతావేమో. అసలు నోటు రాయించుకోవలసింది. పోసితే, పో.” నవ్వాడు శేఖరం.

“ఎందుకైనా మంచిది. పారు బాకీకింద రాసుకోడానికి సిద్ధపడు.” నవ్వుతూ అన్నాడు వాసుదేవరావు.

“ఒ రేయ్, నేను బ్యాంకర్ని. చెవులు పిండి వసూలు చేశా.”

ఇద్దరూ పకపకా నవ్వారు.

వాసుదేవరావు పరుగెత్తుతున్నట్టు నడిచి కిందికి వెళ్ళి వాసంతి వైపు నోటు విసరి అన్నాడు:

“తెలిసిందా శేఖరం సంగతి.”

కొంచెం అవమానంతో ఆమె తల దించుకుంది. కాని వెంటనే ఆమెకో ఆలోచన తటగా అంది:

“అప్పుడే ఏమయింది. రెండు రోజుల తరవాత మళ్ళీ నోటు తిరిగివ్వకుండా ఉండండి, తెలుస్తుంది. నాలుగు రోజులు ఆలస్యం చేస్తే, ఆయన బాకీ విషయం జాపకం చెయ్యకపోతే సన్నడగండి.”

నాలుగు రోజులు కాదుగదా, నాలుగు నెలలైనా ఆ మాటకొస్తే అస లివ్వకపోయినా వాడి మనసేం మారదని ఘంటాపథంగా చెబుతున్నాను. రుజువు కావాలంటే, నువ్వే చూద్దవుగాని.” ఉద్రేకంతో అన్నాడు వాసుదేవరావు.

“చూద్దాంగా” అంది వాసంతి సవాలు చేస్తున్నట్టు.

బాకీ తీర్మానానికి పెట్టిన గడువు దాటిపోయింది. బాకీ తీరలేదు. ఎవరూ ఆ ప్రసక్తి తీసుకు రాలేదు. ఇద్దరూ దాని విషయం మర్చిపోయిన్నట్టు ప్రవ రించారు. వాసుదేవ రావుకి మాత్రం అన్నప్రకారం బాకీ తీర్చలేదనే దుగ్ధ లోలో పల బాధపెడుతూనే వుంది. శేఖరం అసలా విషయం మర్చి

పోయాడు. ఇంతలో అతని సెలవు అయిపోయింది. ఇంటివ్యవహారం మాత్రం పరిష్కారం కాలేదు. తరవాత మళ్ళీ నీలు చేసుకునివచ్చి ఆ విషయం ఆలోచించవచ్చని మద్రాసుకి ప్రయాణం కట్టాడు శేఖరం. ప్రయాణం రోజునూత్రం డబ్బు లెక్క చూసుకున్నప్పుడు వాసుదేవరావు బాకీ విషయం అతనికి జాపకం వచ్చింది. కాని మరుక్షణంలో ఆ సంగతే మర్చిపోయాడు శేఖరం కుటుంబంలో సహా మద్రాసు వెళ్ళిపోయాడు.

మద్రాసు వచ్చిన పది రోజులకి ఓ రోజు ఉమ అంది.

“మీ స్నేహితుడు చాలా తెలివైన వాడండీ!”

ఉమ చేసిన ఈ రిమార్కు వ్యంగ్యంగా అన్నదో, లేక నిజంగా పొగడ్తో శేఖరానికి అర్థం కాలేదు.

“ఏం?”

“మనం అక్కడ ఉన్న నెలరోజుల ఖర్చు మన దగ్గరే వసూలు చేశాడు.”

శేఖరం ముఖం చిట్టించుకుని అన్నాడు.

“ఏమిటి నువ్వనేది?”

“అదే. ఆ వందరూపాయలు.”

“ఇహ చాలించు.”

“ఉన్నమాట అంటే ఎందుకండీ అంత కోపం?”

“ఉన్నమాట అంటే కోపం ఎందుకుంటుంది? లేనిమాట అంటూంటేనే ఒళ్ళు మండుతుంది. వాళ్ళింట్లో నెల రోజులూ ఉండి వాణ్ణి గురించి నువ్వు తెలుసుకున్నది. ఇదా

“మీ అమాయకత్వం చూస్తే నవ్వాస్తూంది.
స్నేహం స్నేహమే. డబ్బు డబ్బే. ఈ రెంటికీ ముడిపెడితే
స్నేహం ఓడిపోవాలిసిందే.”

“నాను విషయంలో నీ సూత్రాలు వర్తించవు.”

“వర్తించేదీ, వర్తించనిదీ తెలుస్తూనే వుందిగా.”

“ఏం తెలుస్తోంది?” కోపంగా అన్నాడు శేఖరం.

“అతను వున్నవాడని మీరే చెబితేరిగా.”

“ఉంటే?”

“డబ్బున్నవాడు అప్పుతీసుకుంటే, అది తీర్చటాని
కిన్నాళ్లు కావాలా?”

“వాడి కిదేపనా ఏమిటి? ఈ వెధవ వందరూపాయలు
అప్పు అసలు వాడికి జ్ఞాపకం వుండొద్దా?”

“అప్పులు మర్చిపోవటం సులభమే లేండి.”

“వాడలా ఏం మర్చిపోడు.” అన్నాడు శేఖరం, ఇం
దాక తను అన్నదానికి విరుద్ధంగా అంటున్నట్టు తెలిసి
కూడా.

“ఆయనకి జ్ఞాపక ఉండదని ఇప్పుడేగా మీ రంటిరి!”

శేఖరానికి సమాధానం దొరకలేదు.

“అసలివ్వకపోతే మాత్రం ఏం?”

“ఏమీలేదు. మీరేదో ఆయన్ని ఆకాశాని కెత్తు
తూంటే చెబుతున్నాను. అక్కడున్న ఆ నెలరోజులూ
రాసుకు రాసుకు తిరుగారు. చివరికి నాతో ఒక్కమాట

మాట్లాడటానికికూడా మీకు టైం దొరకలేదు. అంత స్నేహితుడైనవాడు చెయ్యవలిసిందిలాగేనా?”

“ఇంతకీ వాడు డబ్బు పంపించడంలావా?” అని అడిగాడు శేఖరం కొంచెం స్వరం ఎక్కువచేసి.

“నే నెందుకంటాను?” అంది ఉమ వ్యంగ్యంగా.

శేఖరానికి పుత్రోపం వచ్చింది. అప్పటినుంచీ రోజూ పోస్టుకోసం ఆదుర్దాగా ఎదురు చూడసాగాడు, ఎప్పుడు వాసు దగ్గిర్చించి మనియార్డ్ వొస్తుందా, ఎప్పుడు ఉమని తల వాచేట్లు చీవాట్లు పెడదామా అని. అలా మూడు నెలల దాకా ఎదురు చూస్తూనే ఉన్నాడు. ప్రతిరోజూ బసాకోసం ఎదురు చూడటం, టీరా బసా వొచ్చింతరవాత అందులో వాసు దగ్గిర్చించి మని ఆర్డ్ లేకపోవటంవల్ల అతని ప్రాణం విసిగింది. మొదట మొదట ఉత్తరాలు తెచ్చే ఆఫీసు కుర్రాడి మీద, తరవాత పోస్టుమాన్ మీదా, ఉమమీదా అతని కోపం చిందులు తొక్కింది.

ఎంత ఆలోచించినా వాసు డబ్బు పంపక పోవటానికి గల కారణమేమిటో శేఖరానికి తట్టలేదు. చిన్నప్పటి సంగతులు ఒక్కటికూడా మరిచిపోకుండా ఏకరువు పెట్టినవాసు తన దగ్గర వందరూపాయలు అప్పుతీసుకున్న సంగతి మర్చిపోతాడని అనుకోటానికి ఆధారంలేదు. ఎలా మర్చిపోతాడు? అప్పు అడిగేటప్పుడు అతని ముఖంలో ద్యోతకమైన ఒకవిధమైన అభిమానం యిప్పటికీ శేఖరానికి జ్ఞాపకం వున్నది. కొద్దిగా ఎర్రబడ్డ అతని ముఖం చూసి అడగటానికి సిగ్గుపడ్డాడని కూడా

తను కనిపెట్టాడు. అలాంటివాడు అప్పుతీసుకున్న సంగతే ఎలా మర్చిపోగలడు? మరి జాసకంపుంటే బాకీ తీర్చకపోవటానికి కారణం. బదకించాడని అనుకోవటానికికూడా వీలేదు. అప్పుడప్పుడు వుత్తరాలు రాస్తూనే వున్నాడు. వుత్తరాల్లో ఈ సంగతి అసలు రానేలేదు.

చిరాకుతోపాలు శేఖరానికి ఆసహనం ఎక్కువైంది, ఈ వందరూపాయల సంగతి తనైతే ఎప్పుడో మర్చిపోయి వుండేవాడు. కాని ఉమ ఎత్తిపోడుపులు అతను సహించలేకుండా వున్నాడు వాసుప్రసక్తి తీసుకొచ్చి అతన్ని బాధించటంలో ఉమకి ఓ విధమైన మానసిక తృప్తి వర్పడేది. వాసంతికి మల్లనే, ఉమకి కూడా శేఖరం వాసుల అన్యోన్యత వల్ల తనకేదో అన్యాయం జరుగుతుందనే భావం వర్పడింది. అంచేత అవకాశం దొరికినప్పుడల్లా శేఖరాన్ని వాసు విషయంలో ఎత్తి పొడవటానికి సంకోచించేదికాదు ఉమ. ఆమె గొడవ పడలేక ఒక్కొక్కప్పుడు తనే వాసుపంపినట్లు తన అడ్రసు! మనీఆర్డర్ చేస్తే బావుంటుందనే ఆలోచన కలిగేది. కాని ఉమని వంచించటంలో అతనికి ఆత్మ తృప్తి కనిపించలేదు, కాగా అతని చిరాకూ, ఆసహనమూ వాసుమీదికి తిరిగాయి. తమ స్నేహం ఎంత గొప్పదో, ఎంత పవిత్రమైందో ఉమకి ఋజువు చెయ్యలేక పోవటంవల్ల, అందుకు కారణ భూతుడైన వాసుమీద అతనికి కొంచెం కోపం కూడా వచ్చింది.

కోజులు గడుస్తున్నకొద్దీ వాసు దగ్గిర్చించి డబ్బు వాస్తుందనే ఆశ పూర్తిగా మౌదులుకున్నాడు శేఖరం.

“ఒక్క వందరూపాయలకి లోభించాడావాను.” అని నిట్టూర్పు విడవటం పరిపాటయిపోయిందతనికి. “పాకు బాకీ కింద రాసుకోటానికి సిద్దపడు” అని వాసుముందే ఆలోచించి అన్నాడా,” అనికూడా అనుకున్నాడు.

“వంగతోటదగ్గర చుట్టరికమేం పనికొనుందండి లేక పోతే” అంది ఉమ, మాటల సందర్భంలో ఓరోజు వాసు ప్రసక్తి రాగా. ఉమవైపు తేరిపార చూశాడు శేఖరం. ఈ సారి ఉమ మాటలకి అతనికి కోపం రాలేదు.

“హృదయాలు ఒక్క తేననుకున్న వాను ఇంతసేచంగా ప్రవర్తనాడనుకోలేదు” అన్నాడు అతను బాధపడుతూ.

“స్నేహం అంటే ఉండొచ్చుగాని, అది పురస్కరించు కుని నెలరోజులు ఊరికే ఎవరు తిండి పెడతారండీ?”

“వాను యింత లొక్కుడనుకోలేదు. డబ్బు కావాలంటే పబ్లిగా అడగలేదూ? దానికి అప్పు అని పేరుపెట్టి హోటల్ బిల్లులా తిండి ఖర్చుకింద జమకట్టుకోకపోతే?”

కర్కశంగా అన్నాడు శేఖరం.

“పోనిద్దుమా” అంది ఉమ ఉదారంగా.

“డబ్బు, ఛీ. డబ్బుముందు యిన్నేళ్ల స్నేహంకూడా దిగదుడుపేనా. ప్రపంచం అంతా స్వార్థంలో నిండిఉంది. వాను కూడా అందరిలాంటివాడేనని యిప్పటికయినా తెలుసుకోగలిగాను. ఇహ వాడి మొహం చూడను” ఉద్రేకంలో శపథం పట్టాడు శేఖరం.

ఈ సంఘటన జరిగిం తరవాత వాసుదగ్గర్నించి రెండు ఉత్తరాలు వొచ్చాయి. ఆ రెంటికీ శేఖరం జవాబివ్వలేదు,

“ఎందుకీ శుష్కప్రియాలు” అనుకున్నాడతను. నాకు రాసిన రెండో ఉత్తరంలో ఫలానా ఆసామీ ఫలానా మొత్తానికి శేఖరం ఇంట్లో అద్దెకుంటున్న ఆసామీ చెప్పినట్లుగా ఉంది. ఆ ఉత్తరం చూసుకుని శేఖరం గుంటూరు ప్రయాణమయ్యాడు.

గుంటూరులో దిగి శేఖరం సరాసరి తన ఇంటికి వెళ్ళి ఇంటి అమ్మకం వ్యవహారం గురించి మాట్లాడి హోటల్ కి వెళ్ళాడు. వాసు ఇంటికి అతను పోదల్చుకోలేను. రెండు రోజులలో వ్యవహారం పరిష్కారం చేసుకుని, వచ్చిన దారి నే మద్రాసు వెళ్ళిపోయాడు.

శేఖరం దగ్గర్నించి ఉత్తరం రాకపోవటంలో వాసు కొంచెం ఆశ్చర్యపడ్డాడు. తను రెండు ఉత్తరాలు రాసినా శేఖరం ఎందుకు జవాబివ్వలేదో అతనికి అనూహ్యంగా ఉంది. మళ్ళీ అతనికి ఇంకో ఉత్తరం రాద్దామనుకుని, ఇంటి బేరం విషయంలో ఇంకేమైనా విశేషాలున్నాయేమో కనుక్కుని అది కూడా రాద్దామని, శేఖరం ఇంట్లో అద్దెకున్న ఆసామీ దగ్గర వెళ్ళాడు వాసు.

వాసుని చూసి ఆయన అన్నాడు.

“ఏమండీ, కిందటిసారి శేఖరం గారితో మీరు రాలేదే?”

అతని ప్రశ్న విని వాసు తెల్ల బోయాడు.

“బహుశా మీరు వూళ్ళో తేరేమో ననుకున్నాను. శేఖరంగారినడిగితే ఆయన పరధ్యానంగా వున్నట్టున్నాడు — సమాధానం చెప్పలేదు.”

వాసుముఖాన నెత్తురుచుక్క లేదు.

“శేఖరం వొచ్చాడా?” ఆశ్చర్యంతో అడిగాడు అతను “ఎన్నిరోజులైంది.”

“నాలుగురోజులైంది. దస్తావేజులు కూడా రిజిస్ట్రము పోయాయి.”

ఏమిటి నీని అంతకారం?

“మీరు ఊళ్ళో లేనప్పుడే అంతా సెటిలయిపోయింది. ఇంకా శేఖరంగారు మీకు ఉత్తరం రాశారేమో ననుకున్నాను.”

ఆ పెద్దమనిషి దగ్గర సెలవు తీసుకుని వాసు యింటి ముఖం పట్టాడు. ఇంటికెలా చేరుకున్నాడో అతనికే తెలియదు. శేఖరం యిలా యెందుకు చేశాడు? తన ఉత్తరాలకి జవాబు రాయకపోవడం, తనకి తెలియకుండా గుంటూరు వొచ్చి ఇల్లు అమ్ముకుని వెళ్ళిపోవటం - ఏటికిగలకారణాలేమిటి? కారణాలు అని బహువచనం ఎందుకు? స్పష్టంగా తెలుస్తూనే వుంది. కారణం. ఎదురు చూసి చూసి, చివరికి యిలా చేశాడా! వాసు కుర్చీలో కూలబడి తల చేతుల్లో పట్టుకున్నాడు. కాసేపటి తరవాత వాసంతి వొచ్చి అతన్ని ఆ సీటిలో చూసి గాభరాగా అంది.

3)

“తల అలా పట్టుకున్నారేం? తలనొప్పా?”

వాసు తలెత్తి వాసంతివైపు చూశాడు. అతని కళ్ళు ఎర్రబడ్డాయి. పెదవులు వొణికాయి. నిలువునా కంపిస్తూ అన్నాడు.

“డబ్బు. ఛీ,”

వాసంతి ఇదేమీ అర్థంకాక తెల్లబోయి చూసిందతని వైపు. అతను హఠాతుగా ఆమె చెయ్యి పట్టుకుని ఊపుతూ అన్నాడు.

“డబ్బు వాసంతీ, డబ్బు, మనషులజుట్టు పట్టుకుని ఆడిస్తోంది డబ్బు, ఏదైనా డబ్బు తరవాతే” విషాదంగా హాలు మారుమోగేట్లు నవ్వాడు వాసు దేవ రావు, వాసంతికి భయం వేసింది.

“ఏమిటండీ ఇది?”

“నువ్వు గెలిచావు వాసంతీ, నువ్వు చాలా తెలివి గలదానివి, నేను వొట్టి మూఢుణ్ణి. శేఖరం నాకు మంచి పాఠం నేర్పాడు.”

వాసంతికి పరిస్థితి కాస్త అర్థమయింది, బహుశా శేఖరం డబ్బుడుగుతూ ఉత్తరం రాశాడేమో ననుకుంది.

వాసు హఠాతుగా ఆమె రెండుచేతులూ పట్టుకుని ఆమె కళ్ళలోకి చూస్తూ అరిచాడు.

“కాని మనిద్దరిమధ్యా కూడా డబ్బుకి ప్రమేయంవుందా

వాసంతి? కనిసం నువ్వన్నా డబ్బు గుప్పిలులోంచి తప్పించు కున్నావా?”

అతనిపట్టును విడిపించుకుంటూ అందామె.

“ఏమిటండీ ఇది!”

“చెప్పు వాసంతి. నా హృదయం మండుతోంది. తల పెరిలిపోతోంది. శేఖరం గుండెల్లో ఒక్క తన్ను తన్నాడు. నువ్వు ఎప్పుడూ తన్నవుగదా?” జాలిగా, ప్రాధేయపూర్వకంగా అన్నాడు వాసు. అతనిపరిస్థితిచూసి వాసంతికి భయం వేసింది. ఒక విధంగా అతని బాధకి తనే కారణమని ఆమెకి తెలియటంవల్ల ఆమె కొద్దిగా పశ్చాత్తాప పడసాగింది.

“చెప్పవేం, వాసంతి!”

జవాబుగా అతని క్రాపును సరిచేసింది. అత నామె అరచేతులో తల పెట్టుకున్నాడు. స్వర్ణవల్ల అతని కంఠలు టకటక కొట్టుకుంటున్నట్లు వాసంతి అనుభూతి పొందింది.

మర్నాడు బసాలో శేఖరం అన్ని కోజులుగా ఎదురు చూసిన మనియార్డ్ వచ్చింది. మనియార్డ్ ఫారంమీద వాసు అడ్రసుచూసి శేఖరం గుండె కొట్టుకుంది. “వాసుపట్ల యెంత అనుచితంగా ప్రవర్తించాను!” అని పశ్చాత్తాపపడ్డాడతను. కాని మనియార్డ్ మొత్త చూడగానే సంతకంచేయ్యటానికి చేతిలో పట్టుకున్న అతనికలం జారిపోయింది. మనియార్డ్ మొత్తం నూటరెండురూపాయల నాలుగు అణాలు.

కౌపన్మీద వాసు దస్కూరితో ఇలా ఉంది:

“మిషర్ శేఖరం—

ఇలు అమ్మినట్లు నాకు తెలిస్తే డబ్బు అప్పు అడుగుతా
ననుకున్నావా! వాసు దేవరావు.”

శేఖరం తో కత్తోక్కిన తాచులా మండిపడి మనియా
రర్ తిరక్కొట్టాడు. ఆరోజే వాసుకి ఉత్తరం రాశాడు ఇలా,

“మిస్టర్ వాసు దేవరావు,

మణిఆర్డర్ తిప్పిపంపాను. మా కుటుంబానికి నెలరో
జులు తిండి పెట్టినందుకు ఇంకా యెక్కువైతే చెప్పి, పంపు
తాను. ఇహ ఇలు అమ్మకం సంగతి నువ్వు చేసిన సహాయానికి
కృతజ్ఞుణ్ణి. అమ్ముతున్నప్పుడు నీకు చెప్పటం అవసరమనుకో
లేదు. ఇలా రాయవలసి వచ్చినందుకు నాకు చాలా బాధగా
వుంది. కాని ఏం చెయ్యడం? - శేఖరం!”

ఉత్తరం చదవడం పూర్తి కాగానే వాసు దేవరావుకి
నెత్తురు ముఖంలోకి చిమ్మింది.

“అయితే నేను హోటల్ కీపర్ నన్నమాట?” అన్నాడు
అతను తనని తాను ఉద్దేశించి “ఇదా వీడి విజ్ఞానం వీడి తెలివి!
వందరూపాయలూ వాడి మొహాన కొట్టి నాలుగు దులిపివస్తా.
శేఖరం ఇంత మూర్ఖుడనుకోలేను.”

మర్నాడు మెయిల్లో మద్రాసు చేరుకున్నాడు వాసు
దేవరావు. అతను లోపలికి అడుగుపెట్టగానే శేఖరం బయటి
కొచ్చాడు. శేఖరాన్ని చూడగానే వాసుకి ఉద్దేశకంతో
ముఖం అంతా ఎర్రబడ్డది. వాసుని హతాత్తుగాచూసి శేఖరం
కొదిగా జంకాడు. వాసు జేబులోంచి వంద రూపాయలకాగితం
తీసి శేఖరంవైపు విసిరి తీక్షణంగా అన్నాడు.

“మూరుడా, అజ్ఞానీ, పశువా! నేను హోటల్ కీపర్నా? అంత తెలివి మీరావా? ఎవడిక్కావాలిరా నీ వంద రూపాయలు?”

శేఖరానికి కూడా బాగా కోపం వచ్చింది.

అక్కర లేకపోతే నెలలపర్యంతం ఎందుకుంచుకున్నావు?”

“కారణం వినటానికి కూడా నీకు అర్హతలేదు. లోపల ఒకటి బయట ఒకటి ఉంటుందనుకోలేదు నీకు. నీకంటె బజార్లో తిరిగే...”

“అతిగా వాగకు నువ్వు చేసిన పనికి...”

“ఏంచేశాను నేను! స్నేహితుడిచేత వెట్టిచాకిరీ చేయించుకుని వాడికి తెలియకుండా డబ్బు అడుగుతాడనే భయంతో - ఇల్లమ్ముకున్నానా? ప్రాణం ఇచ్చే స్నేహితుణ్ణి హోటల్ కీపర్ అని తూలనాడానా? ఏంచేశాను నేను?”

వెంటనే ఏమనాలో శేఖరానికి తోచలేదు. వాసు ఆగకుండా అదేపనిగా అరుస్తున్నాడు.

“కాని ఒక్క ప్రారవాటు చేశానని ఒప్పుకుంటున్నాను. ఒక వంచకుణ్ణి, హృదయంలేని ఒక రాతిబొమ్మని, డబ్బు నేలమీద దుమ్ములో పడేస్తే నాలికతో నాకే ఒక పీనాసి పిసినిగొట్టు?...”

వాసు పూర్తి చేయలేదు. ఉక్రోశంతో, ఆవేశంతో, కోపంతో షెడీమని అతనిదవడమీద బలంకొద్దీకొట్టాడు శేఖరం. దెబ్బ పడ తుందిని వూహించక అప్రమత్తుడుగా ఉండటంవల్ల

వాసు దెబ్బకు తట్టుకోలేక పక్కనవున్న బల్లమీదపడి దాని మీదవున్న స్లవర్ వేస్ తో సహా రపీమని కిందపడ్డాడు స్లవర్ వేస్ పగిలి పెంకులు గుచ్చుకొని రక్తం కారటమే కాక కుడి చెయ్యి మడతపడి ప్రాక్చర్ కూడా అయినట్లుంది. వాసు స్పృహతప్పి పడిపోయాడు.

ఈ ఆకస్మిక సంఘటనకి శేఖరం స్తంభభూతుడైనాడు. చప్పుడు విని ఉమ లోపలినించి పరుగెత్తుకొచ్చి ఈ దృశ్యం చూసి నిశ్చేష్టురాలయింది. శేఖరం ఆమెవైపు పిచ్చిగా చూశాడు. జరిగిన సంఘటన వెంటనే వూహించుకుంది ఉమ. గుడ్లప్పగించి వాసువైపు చూస్తున్న శేఖరాన్ని చేతో కదిపి అందామె.

“డాక్టర్. త్వరగా డాక్టర్ని తీసుకురండి.”

యంత్రంలా పరుగెత్తాడు శేఖరం. డాక్టర్ వచ్చేటప్పటికి ఉమ తనకి చేతనై నంతవరకు ప్రథమ చికిత్స చేసింది.

డాక్టర్ చికిత్సచేసి వెళ్ళిం తరవాత ఉమ అంది:

“వాసంతికి తెలిగ్రాం యివ్వండి.”

శేఖరం ఏదీ ఆలోచించే స్థితిలోలేడు. యాంత్రికంగా వాసంతికి తెలిగ్రాం యిచ్చి వొచ్చాడు. మంచంమీద నిస్సహాయస్థితిలో పడుకునివున్న వాసుని చూస్తుంటే అతని హృదయంలో వేదనగా వుంది. కలలోకూడా అనుకుని ఉండని పని చేశాడతను. నెలరోజులు అపేక్షగా కుటుంబంతో సహా తనని మేపి తనతో రాత్రింబగళ్లు కులాసాగా కబుర్లు చెబుతూ గడిపిన స్నేహితుణ్ణి నిర్దయగా, క్రూరంగా కొట్టాడు. ఎందుకు

కొబ్బాడు? తనలో అంత పశుత్వం ఎలా వచ్చింది? అంత
అహం ఎక్కడ దాక్కుని ఉంది? ఇంతకీ వాసు ఏనున్నాడని.
తను చేసిన పనులే చెప్పాడు. తను కొంచెం ఓపిక పట్టినట్లు తే
తన డబ్బు యెందుకు అన్నాళ్ళదాకా, తిరిగివ్వలేదో కారణం
చెప్పేవాడు; తొందరపడి హేళనగా ప్రవర్తించాడు తను.
కాని వాసు తనని అనవసరంగా ఎందుకు రెచ్చగొట్టాడు. అత
నైనా కాస్త ఓర్పుతో మాట్లాడివుంటే ఎంత శావుండేది!

శేఖరం ఇలా ఆలోచిస్తుండగా వాసు కళ్ళు తెరిచి అతని
వైపు చూశాడు. అది గమనించి శేఖరం కూడా అతనివైపు
చూశాడు. ఓ క్షణం అలాగే మాసి వాసు మళ్ళీ కస్సుమూసు
కున్నాడు. అతని మంచానికి దగ్గరగా వచ్చి శేఖరం అన్నాడు:

“నన్ను క్షమించు వాసూ!”

వాసు మళ్ళీ కళ్ళు తెరిచి అతనివైపు చూశాడు. కాని
అతను మాట్లాడే స్థితిలో లేడు.

శేఖరం ఏదో చెప్పబోతుండగా ఉమ అతన్ని వారిం
చింది. “డాక్టర్ మాట్లాడించవద్దన్నాడు” అంటూ.

మర్నాడు మెయిల్ కి వాసంతి వచ్చింది. అప్పటికి
వాసు బాగా తేరుకున్నాడు కాని డాక్టర్ అతన్ని మాట్లా
డించవద్దని గట్టిగా చెప్పడంవల్ల శేఖరం అతనితో మాట్లాడటం
సంభవించలేదు. వాసంతి రావటంచూసి శేఖరం నేరస్థుడిలా
ఆమె వెనకాలే అడుగులు వేస్తూ వాసు పడుకునివున్న గది
లోకిచేరాడు, వాసుని ఆ స్థితిలో చూడగానే వాసంతి గుడ్ల
నీరు కుక్కుకుంది. “దీనికంతా ఒకవిధంగా నువ్వే కారణం”

అని ఆమె అంతరాత్మ గోలపెడుతోంది. ఈ ఆలోచనతో ఆమెకి బాటబాట కన్నీళ్ళు రాలాయి. పక్కనవున్న ఉమని చూసి “వంజరిగింది” అని నెమ్మదిగా ప్రశ్నించింది. ఉమకి బదులుగా శేఖరమే జవాబు చెప్పాడు.

“ఈ మూర్ఖుడు చెయ్యిచేసుకున్నాడు.”

ఇటువంటిదేదో జరిగి ఉంటుందని ముందే వ్రాహ్మించు కోవటంవల్ల వాసంతి ఆశ్చర్యపడలేదు. సహజంగా శేఖరం మీద ఆమె! చెప్పలేనంత కోపం వచ్చింది.

శేఖరం మాటలు విని వాసు కళ్ళు తెరిచాడు. ఎదురుగా వాసంతి కనిపించింది.

“వాసంతీ!”

వాసంతి చీరకొంగుతో కళ్ళు తుడుచుకుంది.

వాసు శేఖరంవైపు తిరిగి అన్నాడు:

“శేఖరం! కొడితే కొట్టావుగాని, ఆ దెబ్బతో మెదడు కదలబారి ఓ సంగతి ప్రహించాను.”

ఏ మాత్రం కోపంగాని, నిరసనగాని లేకుండా ఇలా మాట్లాడిన వాసునిచూసి శేఖరానికి కళ్ళలో నీళ్ళు గిరున తిరిగాయి.

“నన్ను తుమించు వాసూ!”

వాసు నవ్వి అన్నాడు.

“చివరికి నేనుకూడా తుమాపణ అడగవలసిన అవసరం ఉందిగనక నిన్ను తుమించటానికి నాకేమీ అభ్యంతరం లేదులే. సరేగాని నేను నీబాకీ తీర్చకపోవటానికీ, అసలు బాకీ

తీసుకోవటానికి కారణం చెప్పనా" అని వాసు వాసంతివైపు ఓరగా చూశాడు. ఆమె తల పక్కాతిప్పుకుంది.

శేఖరం ఆసక్తిగా "ఏమిటి" అన్నాడు.

"మన ఇద్దరి స్నేహానికి గీటురాయిగా, డబ్బుని ఉపయోగించమని వాసంతి కోరింది. మన స్నేహం ఋజువుచేసుకోటానికి నేను ఒప్పుకున్నాను. సరేవందరూపాయలు నీ దగ్గర బదులు తీసుకున్నాను. బాకీ తీర్చకపోతే ఏం జరుగుతుందో తెలుసుకొనే ప్రయత్నంలో నీ బాకీ తీర్చటం పడలేదు" శేఖరం ముఖం నివర్ణమయింది. భావోద్వేగం ఆపుకోలేక వాసు పక్కమీద కూచుని అతని చేతిని తన చేతుల్లోకి తీసుకుని గాదడికంగా అన్నాడు.

"ఎంత అపోహపడ్డాను! నన్ను క్షమించువాసూ."

"పూరిగా విను. సరే, తరగాత జరిగినకథ నీకు తెలుసుకో. నేను చేసిన పొరపాటు ఏమిటంటే" — వాసు ఓసారి వాసంతివైపు, ఉమవైపు చూసి నవ్వుతూ మళ్ళీ అన్నాడు.

"మా వాసంతికిమల్లనే సామ్రాజ్యత్వం వంటబట్టిన వాళ్ళు యింకా వుండొచ్చని వూహించటం మర్చిపోయాను — ఉమా దేవి క్షమించాలి మరి."

ఉమ వున్న స్థానంలోంచి కదిలింది. వాసంతి గోడవైపు ముఖం పెట్టుకుని వుండటంలో ఆమె ముఖ భంగిమ ఎలా వుందో తెలియదు.

"స్పష్టంగా చెప్పాలంటే, డబ్బు అనే గీటురాయి వ్రపయోగించి నిన్ను యెలా బెదరగొట్టాలన్న వాసంతి కోరిందో

అలాగే నన్ను కూడా బెదరగొట్టాలనే ప్రయత్నం జరిగి వుండవచ్చని నేను మొదట్లో ఊహించుకోలేకపోయాను. మంచం మీద రెండు రోజులు తీరిగా పడుకుని ఈ సమస్యని భేదించాను. నా వ్రాహ్మణానం సరైందో కాదో తేల్చు”

“నీ వ్రాహ్మణ అమోఘమైంది వాసూ. నువ్వు తప్పటమంటూ ఎప్పుడుంది గనక?”

“ఇహ జరిగిందానికి పూర్తి బాధ్యత మన యిద్దరిదీ. మన స్నేహానికి గీటురాయి డబ్బు కాలేదు - అపోహ. ఇద్దరమూ అపోహ పడ్డం. ఏ మాత్రం తెలివి తేటలు వుపయోగించినా మనకి ఇది మొదటే తట్టేది. కాని మనం కళ్లు మూసుకున్నాం. మనం ఓడిపోయామని నిస్సంకోచంగా ఒప్పుకుందాం. ఇహ ఓడిపోకూడదని ప్రతిజ్ఞ తీసుకుందాం. ఈ తెలివినాకు నుండే వుదయించి వుంటే నీకీ డాక్టర్ బిల్ తప్పేది గదా అని నా విచారం.”

శేఖరం నవ్వాడు. ఆ నవ్వులో బాధ మిళితం కాకపోలేదు. వాసంతి యిందాకటినుంచీ యేడుస్తోందేమో వాసు అన్న చివరి మాటలకి ఆమె కళ్లు తుడుచుకుంది. శేఖరం ఆమె వైపు జాలిగా చూడటం చూసి వాసు అన్నాడు నవ్వుతూ.

“మరేం లేదులే శేఖరం, మా వాసంతి కెప్పుడూ నెత్తి మీద నీళ్ళకుండ వుంటుందిలే.”